



Simona Weihe við einari av fyrstu teldunum, sum komu á Sosíalín í 1990. Hon hevur starvast á Sosíalínum seinastu 20 árini, fyrstu sum setari, nú sum umbrótari

Randi Jacobsen starvaðist í fleiri á sum blaðkvinna á Sosíalínum og var eisini við, at skrivmaskinan varð býtt um við telduna. Hon starvast í dag á Dimmalætting



Sosíalurin 80 ár í dag

Sera stórar broytingar eru farnar fram í blaðheiminum, frá tí at Sosíalurin sá dagsins ljós á fyrsta sinni 24. mai í 1927

SOSÍALURIN 80 ÁR

Eiríkur Lindenskov
eiríkur@sosíalurin.fo

Í dag eru liðin 75 ár síðani, at fyrsta eintakið av Sosíalínum var á gøtuni í Havn. Hetta var tann 24. mai í 1927. At Sosíalurin varð til má sigast at vera eitt beinleiðis úrslit av politisku støðuni tá, sum var merkt av loysingar- og sambandspolitikki.

Bert tveir politiskir flokkar vóru á tingi, Sambandsflokkurin og Sjálvstýrisflokkurin. Fyri at kunna virka politiskt, var neyðugt at hava eitt blað, og høvdu hesir flokkar ávikavist Dimmalætting og Tingakross sum máløggn.

Tá so fyrstu javnaðarfeløgini vórðu sett á stovn í 1925, var ein blaðútgáva ein náttúrligur liður í til-

gongdini til tess at vinna flokkinum umboð á ting til lögtingsvalið, sum skuldi vera í 1928.

Undangongumenn at seta á stovn Sosíalín vóru Mour-entius Viðstein og Petur Mohr Dam. Teir finga stuðul frá floksfeløgum í Danmark, og soleiðis bar tað á, at gamla pressan hjá Frederikshavns Socialdemokrat varð sett upp í Losjuni í Havn, har Sosíalurin varð prentaður.

Fyrsti blaðstjóri á Sosíalínum var Mour-entius Viðstein. Prentari var Bethuel Z. Jensen og prentaralær-lingur var Carl Karbech Mouritsen.

Búskaparlaga vóru tíðirnar í 20'unum vánaligar, og vísti tað seg rættuliga skjótt, at blaðið gav undirskot, og at flokkurin ikki megnaði at geva út blaðið.

Yvirtók prentsmiðjuna sum lön

Í samrøðu við Sosíalín í 1982 sigur Bethuel Z. Jensen:

– Í fyrstani prentaðu vit bert floksblaðið, men seinni

finguvitumisktprentarbeiði frá Jógvani Rasmussen, prentara á Prentsmiðjuni í gamla Bókhandli, sum teir ikki vóru førir fyri at prenta, tá teir bert høvdu eina litla Heidelberg pressu. Hetta gav so mikið, at vit kundu seta ein prentara afturat, og kom Christian Hansen (vanliga nevndur Doffa) Carli og mær til hjálpar.

Tá Bethuel hevði prentað Sosíalín í eitt ár uttan at fáa lön, endaði tað við, at hann tók yvir prentsmiðjuna – hetta var í 1931. Hann skuldi eisini umsita roknskapin og raksturin av blaðnum. Tá Bethuel Z. Jensen ikki helt tað vera ráðiligt framvegis at leiga sær innivist til prentsmiðjuna, fór hann undir at byggja hús í J. Broncksgøtu.

– Tað gekk avbera væl tey fyrstu árin í J. Broncksgøtu, sigur Bethuel Z. Jensen við Sosíalín í 1982.

– Tað gekk somikið væl, at eg eftir fáum árum kundi lata Javnaðarflokkinum blaðið aftur at umsita. Jáknup í Snikkarastovu fekk roknskapin og sonurin, Karbech, prentaði blaðið á

prentsmiðjuni hjá mær, og kom Carl, bróðirinn, at arbeiða hjá Karbech við prentingini av Sosíalínum.

Prentaður hjá Arnold Øster

Á prentsmiðjuni hjá Bethuel Z. Jensen verður Sosíalurin prentaður øll árin fram til 1943. Tá flytir blaðið á Prentsmiðjuna hjá Arnold Øster. Hetta kom av, at Karbech seinastu árin hevði havt ringa heilsu, og hann noyddist tí at gevast at arbeiða. Hann fekk viðgerð á Landssjúkrahúsinum, men fór seinni til Danmarkar, har hann fekk so mikið góða hjálp, at hann heimafturkomin keypti prentsmiðjuna á Heygsbreyt – hetta var í 1954.

Á prentsmiðjuni hjá Karbech starvaðust Tummas Jensen, prentari úr Fuglafirði, og Sámál Olsen úr Söldarfirði, sum kom í prentaralæru í 1962 og 17 ára gamal. Teir doyðu báðir á ungum árum.

Sámál Olsen sigur í samrøðu við Sosíalín í 1982, at hann sá eina lýsing eftir

prentaralæringi í Sosíalínum. Hann søkti plássið og fekk tað. Fyrsta arbeiði hansara var at kynda upp á prentsmiðjuni, sum tá hevði kolfýr.

Um hetta mundið kom Sosíalurin út tvær ferðir um vikuna, men framvegis bert í fyra síðum. Judith Jacobsen, bókbíndari, sum hevði bókbindingarvirki í húsum hjá Herluf Arnason, hevði fingið eina nýggja falsmaskinu, og hagar plagdu teir á Heygsbreyt at fara við blaðnum til falsingar, og síðani vóru ungfolk, sum pakkaðu blaðið og koyrdu tað á Posthúsið.

Keypa prentsmiðjuna hjá Karbech

Í 1964 keypti Javnaðarflokkin prentsmiðjuna frá Karbech. Villi Sørensen hevði verið blaðstjóri á Sosíalínum síðani 1952 og var tað eisini framvegis, tó at hann búði í Klaksvík. Hann sendi tilfar við postinum, men tað var mangan trupult at fáa hetta og annað tilfar rættstundis, og tí arbeiðdu teir mangan til langt út á kvølið, og

onkuntíð út á náttina, segði Sámál Olsen við Sosíalín í 1982.

– Vit hugsaðu ikki so nógv um tað, tí tað hevði altíð verið soleiðis, at blaðini vóru skrivað um dagin og at prentararnir arbeiðdu um náttina.

– Serliga minnst eg einu ferðina, vit prentaðu páska-blaðið, sigur Sámál og heldur fram:

– Avgjört var frammanundan, at blaðið skuldi hava nøkur orð um páskahalguna, men tá tey skuldu í prent, setti Karbech seg við setimaskinuna. Hann hevði einki handrit at skriva eftir, men gjørdi sjálvur orðini, sum hann setti beinleiðis. Karbech var sera kønur í føroyskum og dugdi væl at skriva, segði Sámál.

Komin upp í sjeytiárin verður farið undir ávísa útbygging av prentsmiðjuni, tá blaðið keypti eina litla pressu, sum kallast ein veingjautomat. Henda varð nýtt til at prenta smærri prentlutir við, og var hetta seinasta prentarbeiðið við blýggi, sum varð gjørt á prentsmiðjuni á Heygs-



Í 1974 keypti Sosíalurin hesi húsini í Sjúrdargøtu til redaktiónina



Frá 1954 og næstu 30 árin var Sosíalurin prentaður á Prentsmiðjuni á Heygsbreyt